

**ਗੁਰਦੁਆਰਾ ਮਾਈਥਾਨ ( ਆਗਰਾ ) :-** ਇਹ ਗੁਰਦੁਆਰਾ ਆਗਰੇ ਦੀ ਸੰਘਣੀ ਵੱਸੋਂ ਦੇ ਇਕ ਮੁਹੱਲੇ ਵਿਖੇ ਸਸ਼ੋਭਿਤ ਹੈ। ਇਸ ਨਗਰ ਦੀ ਇਕ ਮਾਈ ਜੱਸੀ ਗੁਰੂ-ਘਰ ਦੀ ਸ਼ਰਧਾਲੂ ਸੀ। ਇਸ ਨੇ ਗੁਰੂ ਸਾਹਿਬ ਨੂੰ ਭੇਟ ਕਰਨ ਲਈ ਕੱਪੜੇ ਦਾ ਇਕ ਥਾਨ ਤਿਆਰ ਕੀਤਾ। ਜਦੋਂ ਗੁਰੂ ਤੇਗ ਬਹਾਦਰ ਜੀ ਇਸ ਨਗਰ ਵਿਖੇ ਪੁੱਜੇ ਤਾਂ ਮਾਈ ਨੂੰ ਦਰਸ਼ਨ ਦੇਣ ਲਈ ਉਸ ਦੇ ਘਰ ਗਏ। ਗੁਰੂ ਜੀ ਨੇ ਮਾਈ ਜੱਸੀ ਦੁਆਰਾ ਤਿਆਰ ਕੀਤਾ ਕੱਪੜੇ ਦਾ ਥਾਨ ਪ੍ਰਾਪਤ ਕੀਤਾ ਜਿਸ ਤੋਂ ਇਸ ਅਸਥਾਨ ਦਾ ਨਾਂ ਗੁਰਦੁਆਰਾ ਮਾਈਥਾਨ ਪ੍ਰਸਿੱਧ ਹੋ ਗਿਆ। ਮਾਈ ਦਾ ਘਰ ਆਗਰੇ ਦੇ ਇਕ ਪੁਰਾਣੇ ਮੁਹੱਲੇ ਵਿਚ ਸਥਿਤ ਸੀ ਜਿੱਥੇ ਹੁਣ ਸੰਘਣੀ ਵੱਸੋਂ ਹੈ। ਹੁਣ ਇਹ ਮੁਹੱਲਾ ਮਾਈਥਾਨ ਦੇ ਨਾਂ ਨਾਲ ਜਾਣਿਆ ਜਾਂਦਾ ਹੈ। ਇਸ ਅਸਥਾਨ 'ਤੇ ਖੂਹ ਲਵਾਉਣ ਲਈ ਗੁਰੂ ਜੀ ਨੇ ਆਪ ਟੱਕ ਲਾਇਆ ਸੀ ਜਿਸ ਦਾ ਪਾਣੀ ਮਿੱਠਾ ਨਿਕਲਿਆ। ਮਿੱਠੇ ਜਲ ਵਾਲਾ ਇਹ ਪੁਰਾਤਨ ਖੂਹ ਹਾਲੇ ਵੀ ਇੱਥੇ ਮੌਜੂਦ ਹੈ।

